



కాంక్రీటు పనులే కీలకం

వేగం మరింత పెరగాలి : ముఖ్యమంత్రి చంద్రబాబు

‘పోలవరం’ పురోగతిపై సమీక్ష

అమరావతి : పోలవరం ప్రాజెక్టు కాంక్రీటు పనులు గతేడాది కన్నా వేగంగా సాగుతుండటంపై ముఖ్యమంత్రి నారా చంద్రబాబు నాయుడు సంతోషి వ్యక్తం చేశారు. ప్రస్తుతం రోజుకు సరాసరిన 2,500 క్యూబిక్ మీటర్ల చొప్పున కాంక్రీట్ పనులు జరుగుతుండగా, వచ్చే వారం కల్లా పనుల వేగాన్ని సగటున రోజుకు 3,500 క్యూబిక్ మీటర్ల మేర పెంచాలని అధికారులకు నిర్దేశించారు. ప్రాజెక్టు పనులకు అవసరమైన యంత్రసామాగ్రి అందుబాటులోకి రావడంతో పూర్తిస్థాయిలో వాటి వినియోగం జరిగేలా చూడాలని సూచించారు. యంత్రసామాగ్రి సమర్థ వినియోగానికి సంబంధించి ప్రణాళికలు రూపొందించుకుని అమలు చేయాలన్నారు.

2018 మే నాటికి పోలవరం ప్రాజెక్టు నుంచి గ్రావిటీ డ్వారా నీరు ఇచ్చేలా చూడాలని పోలవరం సహా రాష్ట్రంలోని ఇతర సాగు నీటి ప్రాజెక్టుల పురోగతిపై సోమవారం సచివాలయంలోని తన కార్యాలయంలో నిర్వహించిన సమీక్షలో ముఖ్యమంత్రి అధికారులతో అన్నారు. ఈ ఏడాది నవంబర్ నాటికి డయాప్రమ్ వాల్ గేట్లు బిగించేలా స్పిల్వే కాంక్రీట్ పనులను త్వరితగతిన పూర్తి చేసేలా చూడాలని చెప్పారు. అంతిమ లక్ష్యాన్ని చేరుకోవాలంటే ప్రాజెక్టులోని ప్రతి నిర్మాణాన్ని ప్రణాళికాబద్ధంగా పూర్తి చేయాల్సిన అవసరం వుందని ముఖ్యమంత్రి అన్నారు. వచ్చే సోమవారం ముందుగా పురుషోత్తపట్నం ఎత్తిపోతల పథకం పనులు పరిశీలించిన అనంతరం పోలవరం ప్రాజెక్టు ప్రాంతాన్ని సందర్శిస్తాని చెప్పారు

రాష్ట్రంలో ప్రాధాన్యత క్రమంలో చేపట్టిన వివిధ ప్రాజెక్టుల పనులు ఎంతవరకు వచ్చాయో ఆయా జిల్లాల అధికారులు వీడియో కాన్ఫరెన్స్ ద్వారా తెలియజేయగా, ఒక్కో ప్రాజెక్టుకు స్పష్టమైన డెడ్లైన్ ను ముఖ్యమంత్రి విధించారు. ఓవైపు అధికారులు పదవీ విరమణ పొందుతున్నారే తప్ప ప్రాజెక్టుల పనులు మాత్రం అనుకున్నంత వేగంగా ముందుకు సాగడం లేదని జలవనరుల శాఖ మంత్రి దేవినేని



ఉమా మహేశ్వరరావు అన్నారు. ప్రత్యేక శ్రద్ధ పెట్టి ప్రాజెక్టులు పూర్తి చేస్తే ప్రజలకు ఎంతో ప్రయోజనం చేసినవాళ్లు అవుతారని అధికారులకు సూచించారు.

‘రెయిన్ గన్లు, భూగర్భ జలాల వినియోగం’

రాష్ట్రంలో గత రెండు వారాలుగా నమోదైన వర్షపాతం వివరాలను, రానున్న రోజులకు సంబంధించి వాతావరణ సమాచారాన్ని అడిగి తెలుసుకున్న ముఖ్యమంత్రి నీటి నిర్వహణపై దృష్టి పెట్టి రైతులు విస్తారంగా సాగు చేపట్టేలా చూడాలని అధికారులను ఆదేశించారు. అనంతపురం జిల్లాలో ప్రతి ఏటా సుమారు ఆరు లక్షల హెక్టార్లలో వేరుశనగ సాగవుతోందని, దీనికి 77 టీఎంసీల నీరు అవసరం వుండగా సగటు వర్షపాతం పోను 24 టీఎంసీల నీటిని సరఫరా చేయాల్సి వుంటుందని అధికారులు తెలిపారు. వర్షాభావ పరిస్థితులు తలెత్తితే రెయిన్ గన్లు, భూగర్భ జలాలు సైతం వినియోగించు కోవాలని ముఖ్యమంత్రి తెలిపారు. అన్ని పంటలు కాపాడేందుకు ప్రయత్నిస్తూనే నీటి లభ్యతను బట్టి ప్రాధాన్యతలు నిర్దేశించుకోవాలని చెప్పారు. వేరుశనగలో అంతరపంటగా కందులను సాగు చేసేలా రైతులను ప్రోత్సహించాలని అన్నారు.